

## లగ్గం సంబురం

“మన శేటు బిడ్డెకు కరయిందట”

“ఏ ఊరుకో?”

“కోరుట్లకు”

“పిల్లగాడేం జేస్తడు?”

“ఇంకేం లేదట, గని బి.ఎ., నేర్చి టీచర్ ట్రేనింగ్ పాసయిందట. పని కొరకు అర్జీలు పెట్టిందట”

“అయితాయే, పనికేం, ఇయ్యల్ల గాకుంటే రేపు దొర్కుతది. నేర్చిన పిల్లగాడు గదా”

“ఏమైతేనేం, సదుతున్న పిల్లగాడు దొర్కిండు శేటుకు”

“పిల్ల ఏం తక్క జదిందా? మేట్రిక్ పాసాయే”

ఇలా సాగుతోంది అమ్మలక్కల మధ్య సంభాషణ. వారంతా బీడీల లక్ష్మయ్య, కమీషన్ ఏజెంట్ దగ్గర బీడీలు చేసేవారు.

బీడీలు లక్ష్మయ్యకు ఆ ఊర్లోనే కాదు. చుట్టుపక్కల గ్రామాలలో కూడా చాలా పేరుంది. ఆ వైపు ఏ సాంఘిక కార్యక్రమానికైనా, పంచాయతీ జరిగినా బీడీల లక్ష్మయ్యకు కబురందాల్సిందే!

తన కుల విద్య మగ్గం నేయడానికి స్వస్తి చెప్పి, బీడీ కమీషను ఏజెంటుగా స్థిరపడిపోయాడు, లక్ష్మయ్య. అతనే కాదు, అతనిలాంటి ఎందరో పద్మశాలీయులకు ఇప్పుడు బీడీలు చేయడం, చేయించడం అంటే కమీషనుదారుగా ఉండటం, మరో కులవిద్య అయింది. చేతిమీద నేసిన బట్టలు ఎవరు కడుతున్నారు కనుక! మిల్లు బట్ట మేలు రకంగా ఉండటమే కాక, చౌక కూడానూ!

పొలం పనులు లేనప్పుడే కాదు, మామూలుగా కూడా గ్రామాల్లో ప్రజలు బీడీలు చేయడం కద్దు.

మొత్తంమీద వ్యవసాయం తర్వాత, నిజామాబాద్, ఆదిలాబాద్, కరీంనగర్, వరంగల్ జిల్లాలలోని అధిక శాతం ప్రజలకు జీవిక కల్పించే కుటీర పరిశ్రమ, బీడీల పరిశ్రమ. పదేళ్లు నిండిన చిన్నపిల్లల నుంచి, ఎనభైలలో పడిన వృద్ధుల దాకా రోజుకు అయిదు వందల నుండి రెండు వేల వరకూ బీడీలు చేస్తారు.

బీడీ కమీషన్ ఏజెంటు అంటే బీడీలు చేయించేవారన్నమాట. పెద్ద పెద్ద బీడీల కంపెనీల ఆఫీసులు, జిల్లా కేంద్రాలలో ఉంటాయి. మండలానికి ఒకటి రెండు డిపోలు

ఉంటాయి. అవి జిల్లా కేంద్రం ఆఫీసు ఆధీనంలో పనిచేస్తాయి. ఒక్కో డిపో కింద దాదాపు నలభై, యాభై మంది కమీషన్ ఏజెంట్లు ఉంటారు.

వారు డిపో నుండి పొగాకు, తునికాకు(బీడీలు చుట్టే ఆకు) బీడీలు చుట్టే కార్మికులకు ఇవ్వడం, వారు తయారుచేసిన బీడీలు పొడవు, నిడివి, బరువులో, కంపెనీ సూచించిన మేరకు ఉన్నయో లేదో తనిఖీ చేసి, వాటిని డిపోకు పంపడం, బీడీ కమీషన్ ఏజెంట్లు బాధ్యత. దానికి వేయికింతని కమీషన్ ఉంటుంది. బీడీలు చేసే వారికూడా వేయి బీడీలకు ఇరవై ఆరు నుండి ముప్పై రూపాయల వరకు కూలీ ఇస్తారు.

ఇప్పుడు బీడీల లక్ష్య్యగా చెలామణి అయ్యే వంగ లక్ష్య్య దాదాపు ఇరవై సంవత్సరాల నుండి బీడీ కమీషన్ ఏజెంట్లుగా పని చేస్తున్నాడు. తన ఊరైన “తొర్ణి” గ్రామంలోనే గాక పక్క ఊరైన “యేర్లట్ల”లో కూడా అతనికి బ్రాంచి ఉంది. అది లక్ష్య్య పెద్ద అబ్బాయి, సురేష్ చూసుకుంటాడు. వారి డిపో కమ్యూనిటీలో ఉంది. కంపెనీ ఆఫీసు నిజామాబాదులో ఉంది.

లక్ష్య్య ఆధ్వర్యంలో రెండు బ్రాంచిలు కలిసి దాదాపు లక్షన్నర బీడీలు రోజూ తయారుచేస్తాయి. అతని ఏకైక కూతురు హైమవతి పెళ్లి గురించే మాట్లాడుకుంటున్నారు ఆ ‘కార్ఖానా’లోని బీడీ కార్మికులు.

“లగ్గమెప్పుడు పెట్టుకుంటరో” అడిగింది సాయమ్మ.

“కార్మిక పున్నమైనంక మూర్తాలున్నాయట గదా” బదులు చెప్పింది పెళ్లి మాటల్లో పాల్గొన్న నర్సవ్వ.

“అయితే ఇంక నెల పందివ్ సాలే (నెల పదిహేను రోజులు) వున్నై. కట్నమెంతనో?”

“ఇరవై వేలు, ఉండావను (వరకట్నం), గడేరం, పంక, తులం ఉంగరం పిల్లగాడికి, అత్తులం కమ్మలు, మూడు తులాల శెపులారు పిల్లకు, దీలే (దీపావళి)కు లూనా కొనియ్యాలట.”

“లగ్గం కర్సుతోని డెబ్బై వేలకు దాటుతది. పిల్లకు ఆల్లెం పెడుతున్నారో?”

“మూడు తులాల పుత్తెల తాడు, రెండున్నర తులాల పాట్నీలు (గాజులు)”

“ఒక్కటే బిడ్డ అని గార్వంగా పెంచిండు. మేట్రీక్ దాకా సదుజెప్పించే. మిషను కుట్టుడు గూడా నేర్పించే. దేవుని పుణ్యాన పిల్లగాడికి సర్కారీ నౌకరీ దొరికింటే ఇంక అల్లారుండది.”

“బిడ్డె మంచి ఇంట్లో పడితే తల్లిదండ్రులకు ఇంకేం గావాలే?”

అవును. రాజయినా, పేదయినా తన కూతురు కొరకు కోరుకునేది మంచి కాపురమే గదా!

పెళ్లి ముహూర్తం నిశ్చయమయింది. కన్యాదాత ఊర్లోనే పెళ్లి. పెండ్లి పత్రికలు అచ్చయ్యాయి. ఊర్లోనే గాక, దూరపు ఊళ్లలో ఉన్న బంధువులకు, స్నేహితులకు ఆహ్వానాలు వెళ్లినాయి. ఇద్దరబ్బాయిల తర్వాత కలిగిన ఒక్కగానొక్క కూతురు పెళ్లి కాస్త ఘనంగానే చేయాలని లక్ష్య్య సంకల్పం. తాను కూడబెట్టిన సొమ్ముగాక, కొంత అప్పు కూడా చేయడానికి వెనుకాడలేదతను.

హైమ పెళ్లి తన పరపతికి అనుగుణంగా నలుగురికి కొంతకాలం పాటు జ్ఞాపకం

ఉండేలా చేయాలని అతని కోరిక. ఆ కోరికకు అనుగుణంగానే పెళ్లి ఏర్పాటు మొదలుపెట్టాడు.

దగ్గర ఊర్లోని బ్యాండు మేళం, వీడియో, ఫోటోగ్రాఫరు ఏర్పాటు చేశాడు. పెళ్లిపందిరి అలంకరణకు, కుర్చీలకు, షామియానాలకు, టెంటు హౌజు వారికి ఆర్డరిచ్చాడు. వంట బ్రాహ్మణులను కుదిర్చాడు. కోరుట్లకు పోవడానికి రెండు టూరిస్టు బస్సులకు అడ్వాన్సిచ్చాడు. అతనిద్దరబ్బాయిలే కాక వారి స్నేహితులు కూడా పెళ్లి పనుల్లో మునిగిపోయారు.

ఇంకేం, ఎదురుచూసిన రోజూ రానేవచ్చింది.

మర్నాడు ఉదయం పది గంటలకే పెళ్లి. ఆనవాయితీ ప్రకారం వరుణ్ణి తీసుకురావడానికి జీపు పంపాలి. సాయంత్రం ఆరు గంటలకు అయిదుగురు ఆడ పెళ్లివారు పెరుగన్నం, కూరగాయలు తీసికొని, జీపులో కోరుట్లకు బయలుదేరారు. పెళ్లి కుమారుడు ఆ రాత్రికి వస్తే, మిగతావారు మర్నాడు అంటే పెళ్లిరోజునాడు పొద్దున ఏడు గంటల వరకు వస్తారు.

కోరుట్లకు వెళ్లిన జీపు వరుణ్ణి తీసుకొని తిరిగి వచ్చేసరికి రాత్రి పదకొండున్నరయింది. వారిని మగపెళ్లివారికి కేటాయించిన “గంగపుత్ర సంఘం”లో ఉంచి, టీ, ఫలహారాలతో సత్కరించారు.

“ఏం సురేశూ, బాగా ఆలీసెం అయింది?” అడిగాడు నర్సయ్య.

“ఆలీసెం గాకుంటే ఏమైతది కాకా! మేం బోయేటప్పటికి ఇంకా ఏం తయారుకాలేదు. మేమత్తమని గుర్తే గదా! వంటన్న చేసి పెట్టద్దా! మేం జేరినంక వంటకు పెట్టిన్రు. ఆగమాగం అడ్డిచ్చింద్రు. బువ్వ కచ్చపక్క పప్పు కారం, కూరల ఉప్పెక్క అదేందో నాకైతే ఆల్ల లక్షణం మంచిగనిపియ్యలే. “సురేష్” ఆల్లకు తోయకుండవచ్చు ఆల్లింట్ల పైల (మొదటి) లగ్నం గదా!” నర్సయ్య.

ఇదంతా విన్న లక్ష్మయ్యకు మాత్రం ఎక్కడో అపశ్రుతిగా తోచింది. అయినా సర్దుకుపోయాడు. ఇప్పుడీ కథనం! ఎలాగో ఈ కాస్త తలపెట్టిన కార్యం నిర్వఘ్నంగా జరిగితే అదే పదివేలు” అని తన దైవాన్ని స్మరించాడు.

పెళ్లి రోజు... ఉదయం ఎనిమిది గంటలు కావస్తుంది. ఏడు గంటలకు వస్తామన్న మగపెళ్లి వారు ఇంకా రాలేదు.

లక్ష్మయ్య హడావుడిగా ఇంట్లోకి, బయటకు తిరుగుతున్నాడు.

“యేడేంగ అత్తమనిరి, ఎనిమిదాయే, ఇంకా పత్తకు లేరు. పదేంగ లగ్నం. పైడు ముడుపు జేయాల, పిల్లగాన్ని ఎదుర్కోవాల, పదికి మూర్తమాయే. ఫోను జేద్దమంటే అన్నలు ఎక్కేంజీ కాలపెట్టిరి. ఇగ ఎట్ల! ఏం కత?” అడిగాడు లింగయ్య లక్ష్మయ్యను.

“దూరం మాటాయే, బస్సు కూశయిందో లేక ఆల్లకు, ఎల్లుడికే ఆలీసెం అయిందో. ఇంక తోడెం సేపు జూద్దాం” అన్నాడు లక్ష్మయ్య, కులం పెద్ద మనిషి లింగయ్యతో.

“ఎనిమిదిన్నర దాక జూసి, పిల్లగాన్ని హన్మాండ్ల కాడికి తీసుపోదాం. పిల్లగాడోల్లు రాంగనే పైడు ముడుపు జేశెయ్యచ్చు” అందుకున్నాడు గజం నర్సయ్య - వధువు మేనమామ.

ఎనిమిదన్నర... పావు తక్కువ తొమ్మిది. మగపెళ్లివారి జూడలేదు.

పెళ్లి పందిట్లో హడావుడి మొదలైంది. వరున్ని హనుమంతుని మందిరానికి

తీసుకుపోవడానికి సన్నాహాలు చేయసాగారు.

అయిదుగురు ముత్తైదువలు మంగళహారతులు పట్టుకుని రెడీగా వున్నారు. ఇద్దరు డప్పుల వాళ్ల కొరకు పోయారు. ఎంత బ్యాండు మేళం వున్నా, మాదిగ డప్పులు ఉండాల్సిందే!

“ముత్తైమ్మా, నువు పిలగానికి బాశింగాలు గట్టు, కమలా మీరు మంగళారతులు ముట్టిచ్చి, తయారుగా ఉండుండ్రీ. డప్పులోల్లు రాంగనే ఎల్లి ఐనార్లు (పెళ్లి కుండలు) ఎదుర్కొద్దం.” నర్సవ్వ చురుకుగా తిరుగుతూ సన్నాహాలు చేయసాగింది. ఐనార్లు ఎదుర్కొని వరున్ని హనుమాన్ మందిరానికి తీసికెళ్లే వరకు తొమ్మిది గంటల పది నిమిషాలయింది.

అప్పుడే! మగ పెళ్లివారి బస్సులు వచ్చాయని కబురందింది.

వందా యాభై కంటే ఎక్కువ రామని చెప్పిన వారు, మూడు బస్సుల్లో పిల్లా, జెల్లా కలిసి మూడు వందల మంది దాకా వచ్చారు. లక్ష్మయ్యకు, మిగతా ఆడపెళ్లి వారికది నచ్చలేదు. కొందరు బాహటంగానే మగపెళ్లివారిని తప్పుబట్టారు. లక్ష్మయ్య వారిని శాంతింపజేసి, ఎక్కువగా వచ్చిన అతిథులకు సరిపడే వంటలు చేయటానికి, బ్రాహ్మలకు పురమాయింపాడు. ఆ తర్వాత వచ్చిన అతిథులను వారి విడిదికి తీసుకెళ్లారు. వరి పేలాలు, శనగలు, వేరుశనగలు కలిపి తాలింపు వేసిన ఫలహారం తయారుగా వుంది, మగపెళ్లివారికి. వారు రాగానే టీ, ఫలహారం ఇవ్వడం ఆనవాయితీ. పెళ్లి మర్యాదలలో అది ఒక నిబంధన కూడా! ఎక్కువ వచ్చిన అతిథులకు సరిపడా టీ, ఫలహారాలు తయారు చేయబడ్డాయి.

“కొందరు చాయి, ఫలారాల కాడ వుండుండ్రీ, మేం పోయి పైడు ముడుపు శేత్తం, మూర్తంకు పోని గంట కూడ లేదు” అని లక్ష్మయ్య హడావుడిగా హనుమంతుని గుడి దగ్గరకు బయలుదేరాడు. అప్పటికే కులం పెద్దలు పైడు ముడుపు ఏర్పాట్లు చేశారు.

మగపెళ్లి వారు - ఆడపెళ్లివారు చిన్న చిన్న గులకకాళ్ళతో కొట్టుకున్నారు. అబద్ధపు పోట్లాట నటించారు. ఆ తర్వాత ఒకరి నోట్లో ఇంకొకరు పంచదార, బిస్కట్లు, పోసుకుని కలిసిపోయారు. పైడు ముడుపు (ప్రధానం) తంతు ముగిసింది.

ఆపైన వరుణ్ణి కూర్చుండబెట్టి బ్యాండు మేళంతో కళ్యాణవేదికకు తీసుకువచ్చారు. అన్నంతో దిష్టితీసి పెళ్లి పీటలపై కూర్చోబెట్టారు. పురోహితుడు మంత్రాలు చదువుతూ సూచనలిస్తున్నాడు. ఇద్దరు వరునికి అడ్డంగా తెల్లదుప్పటి పట్టుకున్నారు. ఆ తర్వాత పెళ్లికూతురిని తీసుకువచ్చి పెళ్లిపీటలమీద కూర్చోబెట్టారు. లక్ష్మయ్య దంపతులు వరుని కాళ్ళు కడిగి కన్యాదానం చేశారు. వధువు కాళ్ళు కూడా కడిగారు.

హడావుడిగా నైతేనేం, పది గంటల పది నిమిషాలకు అక్షింతలు పడ్డాయి. అలా అయిదుసార్లు జరిగాక, మంగళసూత్రధారణ, సప్తపది కూడా పూర్తయ్యాయి.

ఇక హోమహవనం మొదలయింది. నిజానికి పెళ్లికి ముందే హోమం చేయాలి. కాని మగపెళ్లివారు రావడంలో ఆలస్యం చేయడంవల్ల, పెళ్లి తర్వాత హోమం చేయాల్సి వచ్చింది. ఇలాంటివి పెళ్లిళ్లలో మామూలే. వరునితో, వధువుతో ఎన్నో ప్రమాణాలు చేయిస్తున్నాడు పురోహితుడు. ఆయన చెప్పినట్టల్లా చేస్తున్నారు వారు. ఆ ప్రమాణాలు వారి తలకెక్కాయా?” అవి వారు జీవితాంతం పాటిస్తారా? అంటే సందేహమే మరి!

ఏదో “విధి”గా ప్రమాణాలు చేయడమే కాని వాటిని అర్థం చేసుకునేదెంత మంది? అర్థం చేసుకుని ఆజన్మాంతం గుర్తు పెట్టుకుని ఆచరించెదెంతమంది? ఎలానైతేనేం, వరుడు

సుభాష్ - వధువు హైమవతి భార్య భర్తలయ్యారు. ఇక పెళ్లి ముచ్చట్లు ప్రారంభం అయ్యాయి.

అటు పెళ్లి భోజనాలు మొదలయ్యాయి. ఇటు వధూవరుల్ని, కన్యాదాత ఇంటికి తీసికెళ్లారు. ఒకరి పేరు ఇంకొకరు, అదీ పొడుపు కథలో చెప్పందే లోనికి రానివ్వలేదు. వరుని ఉత్తరీయానికి, వధువు చీర చెంగుతో కట్టిన ముడి విప్పబడలేదు.

నవదంపతులు ఒకే కంచంలో ఒకరికొకరు తినిపిస్తూ భోంచేశారు. వరసైనవారు వేశాకోలం చేయడం, వధూవరులు బెట్టు చేయడం. ఇలా వేడుకగా, మొత్తం మీద చాలా బాగా జరిగింది పెళ్లి.

కాస్త భుక్తాయాసం తీరిన తర్వాత తన అత్తగారి ముంత తీసుకుని, అలిగి హనుమంతుని గుడి వద్దకు వెళ్లాడు సుభాష్. అతనిపై దొంగతనం నెపం వేశారు ఆడపెళ్లివారు. దానికి మగపెళ్లివారు కయ్యానికి దిగారు.

ఇంటికి తిరిగి రమ్మని వరుణ్ణి బ్రతిమాలారు లక్ష్మయ్య దంపతులు. అదనంగా ఒక టేపు రికార్డరు కావాలని పేచీ పెట్టాడు సుభాష్. ఇక ఔననక తప్పలేదు వధువు తండ్రి. ఇదంతా పెళ్లి ముచ్చట్లలోని భాగమే. పెళ్లిలో వరుడు 'అలిగి' కట్నం కోరడం, అది ఆడపెళ్లివారు తీర్చడం ఆనవాయితీ. ఇక ఆడపెళ్లివారి వంతు వచ్చింది. ఎప్పుడూ, అంటే పెళ్లి రోజంతా వరుని దగ్గర ఉండాల్సిన కత్తెర ఎవరో దాచిపెట్టారు. బావమర్దుల కట్నం - కనీసం వేయి రూపాయలు జరిమానాగా ఇస్తేనే కత్తెర తిరిగిస్తామని షరతు. ఇరవై రూపాయల కత్తెర పోతే పోయింది, ఇంకోటి కొనుక్కుంటానని పెళ్లి కుమారుని ధీమా! తమ కట్నం ఇవ్వందే కదలనివ్వమని బావమర్దుల సవాల్!

నాదేం పోయింది, ఇక్కడనే ఉంటానని వరుని జవాబు.

అలా కాస్త బెట్టు చేసిన తర్వాత, చివరకు రెండు వందల రూపాయలు ఇచ్చాడు సుభాష్. నగదు, వస్తు రూపంలో యాభై వేల వరకు దండుకున్న పెళ్లికొడుకు, ముష్టి రెండు వందలు ఇవ్వడమేమిటని, బావమరుదులు కోప్పడ్డారు. అవి కూడా అతన్నే ఉంచుకోమని అన్నారు. పెద్దలు చెప్పిన తర్వాత ఊరుకున్నారు. ఈ విషయంలో సుభాష్ ప్రవర్తన వారికి నచ్చలేదు.

ఇక నాగవెల్లి కార్యక్రమం మొదలయింది. ఒకరింట్లో మగపెళ్లివారు, తాము తెచ్చిన బియ్యం (దాదాపు 10 కిలోలు), అయిదు రవిక గుడ్డలు, అయిదు ఎండు కుడుకలు, ఒక పళ్లెంలో పెడతారు. ఇంకో ఇంట్లో ఆడపెళ్లివారు అలానే చేస్తారు.

వధూవరులు, నాగవెల్లి బట్టలు వేసుకుని ఒడిబియ్యం మలుస్తారు.

వరుడు తమ బియ్యం ఆడపెళ్లివారికి మలుస్తాడు. వధువు తమ బియ్యం మగపెళ్లివారికి మలుస్తుంది. అయిదుసార్లు ఒక ఇంటినుంచి ఇంకో ఇంటికి తిరిగి ఒడిబియ్యం మలచడం పూర్తి చేస్తారు. ఆఖరున మొత్తం బియ్యం కలిసిపోయి ఒకరి బియ్యం ఇంకొకరికి చెందుతాయి.

ఆ బియ్యం, పెళ్లి తర్వాత జరిగే వియ్యంపురాళ్ల వాయిసం - విందులో వండి భోజనం పెడతారు. ఈ తంతు ఒకరింట్లో, ఇంకొకరు కలిసిపోవడానికి సంకేతం.

నాగవెల్లి కాగానే కొందరు మగపెళ్లివారు పగటి భోజనాలు కూడా కానిచ్చారు.

లక్ష్మయ్య, ముందుచూపుతో, సత్వరంగా చేయించిన ఏర్పాట్ల వల్ల వంటలు సరిపోయాయి. కాస్త మిగిలాయి కూడాను. గడుసుతనంతో, చెప్పిన దానికంటే ఎక్కువ సంఖ్యలోనే, మగపెళ్లివారు వచ్చిపడినా, లక్ష్మయ్య నేర్పరితనంతో అతని పరువు దక్కింది.

ఇక మరుసటిరోజు వరుని ఇంట్లోని విందు సంగతి చర్చకు వచ్చింది. దాదాపు వందా యాభై మంది వస్తామని హైమ తండ్రి అన్నాడు. మరునాడు ప్రొద్దున పదకొండు గంటల వరకు భోజనాలయితే, తాము పగలు రెండు మూడు గంటల వరకు తిరిగి రావచ్చని అతని ఉద్దేశం. ఉదయం విందు కుదరదన్నారు మగపెళ్లివారు. రాత్రి, తమ ఊర్లోని స్నేహితులకు మాంసం భోజనాలు ఒప్పుకున్నామనీ, వారితో పాటే వీరికీ భోజనాలు ఏర్పాటు చేస్తామని వారి వాదన.

ఆరోజు తమ ఊరు చేరేసరికే రాత్రి పది పదకొండవచ్చు. ఆ తర్వాత ఉదయం భోజనాలకు సన్నాహాలు చేయడం కుదరదు కనుక ప్రొద్దున భోజనాలు ససేమిరా పెట్టలేమని నొక్కి చెప్పారు. దీనిపై చాలా రాధాంతం జరిగాక ప్రొద్దున్న శాఖాహార భోజనాలకు ఒప్పుకున్నారు.

ఇక్కడ లక్ష్మయ్య మనసు మళ్ళీ చివుక్కుమంది. ఉల్లాసంగా, సంబరంగా జరగాల్సిన పెళ్లి ముచ్చట్లు, తగువులతో ముగుస్తున్నాయి. మరుసటిరోజు ఎలా గడుస్తుందో!

ఇక అప్పగింతకు సన్నాహాలు ప్రారంభం అయ్యాయి.

వధూవరులను బ్యాండు మేళం ఊరేగింపుతో గుడికి బయలుదేరదీశారు. వెనక పెళ్లి కానుకల ట్రాక్టర్ వుంది. హైమవతికి తన తల్లిదండ్రులు ఏమేమి కట్టు - కానుకలు ఇచ్చారోనని కుతూహలంగా చూస్తున్నారు ఊళ్లోని జనం.

డెకోలం మంచం, పరుపులు, స్త్రీలు బీరువా, పంఖా, గంగాళం, కొప్పెర, స్త్రీలు నీళ్ల టాంక్, కుక్కర్, మిక్సర్, ఎన్నో వంట పాత్రలు మొదలైనవి అన్నీ ఒక ట్రాక్టర్లో పొందికగా పేర్చబడి వున్నాయి. గ్రామప్రజలు, తెలిసినవారు, తెలియనివారు, పిల్లలు, పెద్దలు ఊరేగింపుతో నడుస్తున్నారు. ఆ దృశ్యం కనులకింపుగా వుంది.

గుడిలో పూజ చేసిన తర్వాత, అప్పగింతల కార్యక్రమం మొదలయింది. సాధారణంగా ఇంటికి తిరిగివచ్చి అప్పగింతలు చేయాలి. కానీ చీకటి పడుతున్నందున గుడి నుంచే అప్పగించాలని నిర్ణయించారు. అయిదు రోజుల వేడుకగా జరిగే పెళ్లి ఒక్క రోజులోనే పూర్తి చేయాలి మరి!

లక్ష్మయ్య దంపతులు వధువు చేతిని వరుని తల్లిదండ్రుల చేతుల్లో పెట్టి కాళ్ళకు దండం పెట్టారు. ఆపైన వరుని చేతిలో, వారి దగ్గరి బంధువుల చేతుల్లో హైమవతి చేతిని పెట్టి వాళ్ళ కాళ్ళకు నమస్కారం పెట్టారు. ఆ తర్వాత పెళ్లికూతురి అన్నలు, దగ్గరి బంధువులు వధువును మగపెళ్లివారికి అప్పగించారు. తమ బంగారు కొండకు ఏమాత్రం కష్టం కలగకుండా తల్లిగారిల్లు జ్ఞాపకం రాకుండా చూసుకోమని కోరుకున్నారు. అక్కడ అందరి కళ్ళూ వర్షిస్తున్నాయి. తమ ప్రాణంలోని ప్రాణం, పరాయిదయిందని దుఃఖంగా ఉన్నారు. పెళ్లికూతురు కూడా ధారాపాతంగా ఏడుస్తూనే వుంది. ఆడపెళ్లివారి ఇంటివారే కాక ఇరుగు పొరుగు వారు కొందరు ప్రేక్షకులు కూడా అశ్రువులను ఆపుకోలేకుండా వున్నారు. మగపెళ్లివారు మాత్రం ఇదంతా తమకేమీ పట్టనట్టు నిర్వికారంగా ఉన్నారు. జాప్యం

జరుగుతోందని ఒకింత అసహనంగా కూడా ఉన్నారు.

అదేమి చిత్రమో కాని ఆడకూతురన్న తర్వాత ఆమెకు పెళ్లి చేయడం తమ బాధ్యత అనీ, ఆ తర్వాత ఆమె పరాయి ఇంటికి పోతుందనీ తెలుసు. పెళ్లి చేసేది కూడా అందుకే. కానీ ఆ ఘడియ వచ్చేసరికి దుఃఖం ఆగదు. తమ బిడ్డ, ఇంకా తమ ఇంట్లోనే ఉంటే బాగుండును అనిపిస్తుంది!

దాదాపు ఏడు గంటల ప్రాంతంలో మగపెళ్లివారు వధూవరుల సమేతం, తోడు వధువుతో, తమ బంధుమిత్రులతో కలిసి మూడు టూరిస్టు బస్సులలో కోరుట్లకు బయలుదేరారు.

ఇక్కడ! ఆడపెళ్లివారి ఇల్లు బోసిగా వుంది. ఎవరి మనసులో వారు దుఃఖపడుతున్నారు. అది సహజమే కదా!

ఆ మర్నాడు దాదాపు వందా యాభైమంది ఆడపెళ్లివారు, రెండు టూరిస్టు బస్సుల్లో కోరుట్ల బయలుదేరారు. వారు అక్కడికి చేరేసరికి దాదాపు పదిన్నరైంది. పిల్లలంతా ఆకలిగా వున్నారు. ఎండకు నోళ్ళెండిపోయాయి.

బస్సు దిగిన పది నిమిషాల తర్వాత ఇద్దరు మగపెళ్లివారు వచ్చి వారిని విడిదికి తీసికెళ్లారు. వరుని కుటుంబ సభ్యులెవరూ రాలేదు. అక్కడున్న నీళ్లతో కాళ్ళు చేతులు కడుక్కుని, మంచినీళ్లు తాగి, తమ బడలిక తీర్చుకున్నారు.

అయినా వరుని కుటుంబ సభ్యులు పత్తా లేరు. ఇంకా వంటలయినట్టు లేదు. టీ, ఫలహారాలు కూడా లేదు. ఏదో పిలవని పేరంటానికి వచ్చినట్టు అయింది.

దాదాపు అరగంట తర్వాత కొందరు కుల పెద్దలు, వరుని తండ్రి దిగారు. అప్పటికే ఆకలితో కడుపు నకనకలాడిపోతున్న కొందరు యువకులు వారిని నిలదీసారు. మేము రాత్రి భోజనాలు పెడతామంటే మీరు వినలేదని మగపెళ్లివారూ, ఆ తర్వాత ఒప్పుకుని కూడా మీరు భోజనాల ఏర్పాట్లెందుకు చేయలేదని ఆడపెళ్లివారూ, ఒకరినొకరు దూషించుకున్నారు.

మాటా మాటా పెరిగింది. ఇలా అవమానపర్చడానికా మమ్మల్ని ఇక్కడకు తీసుకొచ్చావని కొందరు ఆడపెళ్లివారు లక్ష్యయ్య మీద విరుచుకుపడ్డారు.

టీ, ఫలహారాలు లేకపోతే మానె, పన్నెండు గంటలవుతున్నా, పెడతామని ఒప్పుకున్న భోజనానికి ఏర్పాటు చేయకపోతే ఎలా? మా ఇంట్లో తిండికి లేక ఇక్కడకు వచ్చామా? అని వాపోతూ కొందరు తమ బంధువుల ఇండ్లకు వెళ్లారు. కొందరు యువకులు హోటళ్ళ వైపుకు దారితీశారు. లక్ష్యయ్య కొడుకులైతే ఏదో హోటల్లో మనమే ఏర్పాటు చేద్దాం అన్నారు.

వారిని శాంతింపచేసి, అలా చేస్తే తప్పుబడతారనీ, ఆ తర్వాత హైమను దెప్పుతారనీ నచ్చచెప్పారు. ఒంటిగంట తర్వాత తీరా భోజనాలు అమరిస్తే, యాభై, అరవై మంది కూడా లేరు. వంటలు కూడా అంతంతమాత్రంగానే వున్నాయి. విరిగిన మనసులతో తిరిగి 'తొర్లి' వచ్చారు లక్ష్యయ్య బృందం.

చాలాకాలం తర్వాత ఆ రాత్రి మద్యం సేవించాడు లక్ష్యయ్య. అతని మనసు వికలంగా వుంది. కళ్ళు వర్షిస్తున్నాయి. తనలో తాను గొణుక్కుంటున్నాడు.

“ఒకే బిడ్డ అని గర్వంతోని పెంచితి. లెంకి, లెంకి (వెదికి, వెదికి) సదూకున్న పిల్లగాడు గదా ఎక్క వుండావను అడిగినా ఒప్పుకుంటి. ఎంత సంబరంతోని లగ్గం జేత్తే, ఆల్లు గిట్ల జేసిరి. నేను కర్సు కెనక్కొచ్చిన్నా, ఏదన్న గమ్మతుకెనక్కొచ్చిన్నా? నూట యాభై మంది వత్తమని జెప్పి మున్నూరు మందిని దెచ్చినా, అందరికి ఫలహారాలు, భోజనాలు జేపిత్తి. ఇంక ఆల్ల ముఖంకు పగలు భోజనాలు గూడా పెడ్తి.”

“అదే, మేం బోతే? బిచ్చగాల్లకంటే హీనంగా జూసిరి. గిసుంటోల్ల దగ్గర నా హైమ ఎట్ల నెగుల్తదో! నా తల్లికి ఎన్ని కట్టాలు పెడతారో? పెద్ద మనసుల కంటే తెలకపాయె. ఆల్లు సదు నేర్వకపాయిరి. కాని పిల్లగాడు? సుభాష్? బి.ఎ. నేర్పిండట. బి.ఎ.? మంచి, మర్యాద లేకుంటే ఏంటికట ఆ సదువు? ఆయనకు గూడా తెలదే, ఆల్లమందికి సముదాయించరాదా?”

“మన్నుదిన్న పామొలే మూలకు కూర్చుండి సోపతిగాల్లతోని ముచ్చట్లలో ఉండే. ఇగ నా హైమ బతుకెట్లనో ఏమో? అందరికి యాదుండేటట్టు, లగ్గం చేయాలనుకుంటే, గిట్ల యాదుండిపాయె. లగ్గం తొల్కపోయి భోజనం పెట్టిపియ్యకపోయె, అని పేరొచ్చే.”

అతని భార్య కూడా ఏడుస్తోంది. కాని తన భావాలకు మాటల రూపం ఇవ్వటం లేదు. కాసేపయిన తర్వాత భర్త దగ్గరికి వెళ్లి తన చీరకొంగుతో కళ్ళనీళ్లు తుడిచింది. “ఏం జేద్దం? మన సేతులున్నకాడికి మనం జేసినం. ఇగ పరమాత్ముని దయ. హైమ నసీబు దాని ఎంబడ (వెంట). పిల్లగాడు బుద్ధిమంతుడే అన్నారు. ఆ టైముల ఆయనకు తోయకుండచ్చు. అంత మంచిగయితది. నువ్వేం ఫికరు సెయ్యకు. ఇంటికి పెద్ద నువ్వే ఇట్ల ఆయిటీలే, మా గతేం గావాల.”

లక్ష్మయ్య శాంతించాడు. కాని అతని మనసు మధనపడుతూనే వుంది.

గారాబంగా పెంచిన తన కూతురు జీవితాంతం సుఖపడాలని, వెదికి వెదికి కుదిర్చిన ఈ సంబంధం, హైమపట్ల శాపంగా పరిణమించదు గదా? పెళ్లిలోని అనుభవాలు ఒక పీడకలగా, మళ్లీ జీవితంలో ఎప్పుడూ కలగకూడదనీ, తన గారాలపట్టి కలకాలం సుఖంగా ఉండాలనీ, ఆ భగవంతుని ప్రార్థించడం మినహా ఏమీ చేయలేని అసహాయుడుగా మిగిలిపోయాడు లక్ష్మయ్య.

లక్ష్మయ్య లాంటివారు మన దేశంలో ఎందరో! ఎన్నో వ్యయప్రయాసలకోర్చి, ఎంతో వేడుకగా సంబరంగా చేయాలనుకున్న పెళ్లి సంరంబాలు, వాదోపవాదాలతో, గొడవలతో ముగుస్తాయి. ఆ తర్వాత కక్షలకు దారి తీస్తాయి.

అనాదిగా వస్తున్న మగపెళ్లివారి దర్పం, వారి అహంకారం, ఆడపెళ్లివారిని కించపరుస్తూనే వున్నాయి. ఎన్ని స్త్రీవాద సదస్సులు జరిగినా, స్త్రీలకు సమాన హక్కులు అంటూ ఎంత గొంతు చించుకున్నా, మనలో, మన వ్యవస్థలో మార్పు రానంతవరకు, ఆడపిల్లలను కన్న నేరానికి, లక్ష్మయ్యలకు ఇలాంటి మనస్తాపం తప్పదేమో!

(రచన మాసపత్రిక మే 1998)

